



**ສາທາລະນະລັດ ປະຊາທິປະໄຕ ປະຊາຊົນລາວ**  
**ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນາຖາວອນ**

ສຳນັກງານນາຍົກລັດຖະມົນຕີ

ເລກທີ 089 /ນຍ

ນະຄອນຫຼວງວຽງຈັນ, ວັນທີ 04.02.2010

**ດຳລັດ**

ວ່າດ້ວຍການຈັດຕັ້ງ, ການເຄື່ອນໄຫວ ແລະການຄຸ້ມຄອງເຂດເສດຖະກິດພິເສດ  
 ບໍ່ແຕ່ນແດນຄຳ, ເມືອງຫລວງນ້ຳທາ, ແຂວງຫລວງນ້ຳທາ, ສປປ ລາວ

- ອີງຕາມລັດຖະທຳມະນູນແຫ່ງ ສປປ ລາວ ສະບັບລົງວັນທີ 6 ພຶດສະພາ 2003;
- ອີງຕາມກົດໝາຍວ່າດ້ວຍລັດຖະບານ ສະບັບເລກທີ 02/ສພຊ, ລົງວັນທີ 26 ພຶດສະພາ 2003;
- ອີງຕາມລັດຖະກຳລັດຂອງປະທານປະເທດ ແຫ່ງ ສປປ ລາວ ກ່ຽວກັບການປະກາດໃຊ້ກົດໝາຍວ່າດ້ວຍການສົ່ງເສີມການລົງທຶນ ສະບັບເລກທີ..... /ສປປ, ລົງວັນທີ 20 ກໍລະກົດ 2009;
- ອີງຕາມການສະເໜີຂອງລັດຖະມົນຕີວ່າການ ກະຊວງແຜນການ ແລະການລົງທຶນ ສະບັບເລກທີ 0120/ຜທ.ລທ4, ລົງວັນທີ 19 ມັງກອນ 2010,

ນາຍົກລັດຖະມົນຕີ ອອກດຳລັດ:

ໝວດທີ I  
 ບົດບັນຍັດທົ່ວໄປ

**ມາດຕາ 1. ຈຸດປະສົງ**

ດຳລັດສະບັບນີ້ ກຳນົດ ຫລັກການ ແລະລະບຽບການ ກ່ຽວກັບການຈັດຕັ້ງ, ການເຄື່ອນໄຫວ, ການຄຸ້ມຄອງ ແລະ ນະໂຍບາຍ ສົ່ງເສີມການລົງທຶນໃນເຂດພິເສດບໍ່ແຕ່ນແດນຄຳ ໃຫ້ເປັນຕົວເມືອງໃໝ່ ທີ່ທັນສະໄໝ ແລະຍືນຍົງ, ເຮັດໃຫ້ຈຸດປະສົງຄາດໝາຍທີ່ກຳນົດໄວ້ໃນສັນຍາລະຫວ່າງ ລັດຖະບານ ກັບ ຜູ້ພັດທະນາ ປະກົດຜົນເປັນຈິງ.

**ມາດຕາ 2. ທີ່ຕັ້ງ; ຂອບເຂດ ແລະ ອາຍຸຂອງ ເຂດເສດຖະກິດພິເສດ ບໍ່ເຕ່ນແດນຄຳ**

2.1 ເຂດເສດຖະກິດພິເສດ ບໍ່ເຕ່ນແດນຄຳ ຊຶ່ງຕໍ່ໄປນີ້ເອີ້ນຫຍໍ້ວ່າ “**ຂສພບ**”, ມີທີ່ຕັ້ງຢູ່ ເມືອງ ຫລວງນ້ຳທາ, ແຂວງຫລວງນ້ຳທາ, ຊຶ່ງລັດຖະບານຈັດສັນໃຫ້ໃນເນື້ອທີ່ດິນຈຳນວນໜຶ່ງພັນຫົກຮ້ອຍ ສີ່ສິບ (1,640) ເຮັກຕາ ຕາມໃບອະນຸຍາດລົງທຶນ ສະບັບເລກທີ 084/ຄລຮ, ລົງວັນທີ 20/08/2004 ໂດຍຜູ້ພັດທະນາຈະພັດທະນາຕາມຄວາມສາມາດຕົວຈິງໃນແຕ່ລະປີ.

2.2 ເຂດເສດຖະກິດພິເສດບໍ່ເຕ່ນແດນຄຳ ມີອາຍຸ 99 ປີ ຕາມທີ່ໄດ້ກຳນົດໄວ້ໃນ ກົດໝາຍວ່າ ດ້ວຍການສົ່ງເສີມການລົງທຶນ ສະບັບປີ 2009 ໂດຍເລີ່ມແຕ່ມີໄດ້ລົງນາມໃນສັນຍາລະຫວ່າງ ລັດຖະບານ ກັບບໍລິສັດ (ວັນທີ 09 ທັນວາ 2003) ເປັນຕົ້ນໄປ.

**ມາດຕາ 3. ທີ່ຕັ້ງ ພາລະບົດບາດ**

**ຂສພບ** ເປັນເຂດພັດທະນາໜຶ່ງ, ຊຶ່ງເຄື່ອນໄຫວຢ່າງເປັນເອກະລາດທາງດ້ານເສດຖະກິດ ຕາມ ຈຸດປະສົງທີ່ກຳນົດໄວ້ໃນມາດຕາ 1 ຂອງດຳລັດສະບັບນີ້, ໂດຍຂຶ້ນກັບການຊື້ນຳ-ນຳພາໂດຍກົງຂອງລັດ ຖະບານ, ແລະການຄຸ້ມຄອງຂອງອຳນາດການປົກຄອງແຂວງຫລວງນ້ຳທາ, ມີພາລະບົດບາດ ເຄື່ອນ ໄຫວ ດ້ານທຸລະກິດ, ບໍລິການ, ການລົງທຶນ ແລະ ການບໍລິຫານຕາມສັນຍາ ແລະ ລະບຽບກົດໝາຍ ຂອງ ສປປ ລາວ.

**ມາດຕາ 4. ນະໂຍບາຍຂອງລັດກ່ຽວກັບ ຂສພບ**

ລັດ ມີນະໂຍບາຍສົ່ງເສີມທຸກພາກສ່ວນເສດຖະກິດ ທັງພາຍໃນ ແລະ ຕ່າງປະເທດ ລົງທຶນເຂົ້າ ໃນ **ຂສພບ** ດ້ວຍການມອບສິດໃຫ້ **ຂສພບ** ພິຈາລະນາຕົກລົງ ກ່ຽວກັບການລົງທຶນ, ການດຳເນີນທຸລະ ກິດ, ລາຍຮັບ-ລາຍຈ່າຍ ແລະ ອື່ນໆ ຕາມດຳລັດສະບັບນີ້ ແລະ ສັນຍາລະຫວ່າງລັດຖະບານກັບບໍລິສັດ ຟອກຮິງ ອຸດສາຫະກຳ.

**ມາດຕາ 5. ຫລັກການເຄື່ອນໄຫວພື້ນຖານຂອງ ຂສພບ**

**ຂສພບ** ເຄື່ອນໄຫວຕາມລະບຽບຫລັກການທີ່ກຳນົດໄວ້ໃນ ໝວດທີ 5 ພາກທີ III ຂອງກົດໝາຍ ວ່າດ້ວຍການສົ່ງເສີມການລົງທຶນສະບັບປີ 2009, ຊຶ່ງມີຫຼັກການຕົ້ນຕໍດັ່ງນີ້:

1. ຂສພບ ສ້າງຕັ້ງຂຶ້ນໃນຂອບເຂດດິນແດນຂອງ ສປປ ລາວ, ລັດຖະບານແຫ່ງ ສປປ ລາວ ເປັນຜູ້ຊື້ນຳ ແລະ ຄຸ້ມຄອງໂດຍກົງຕໍ່ການເຄື່ອນໄຫວຂອງ **ຂສພບ** ບົນພື້ນຖານລະບຽບ, ກົດໝາຍ ແລະ ລັດຖະທຳມະນູນຂອງ ສປປ ລາວ;
2. ເປັນເຈົ້າຕົນເອງທາງດ້ານເສດຖະກິດ ການເງິນລາຍຮັບ-ລາຍຈ່າຍບໍລິຫານ ;
3. ຮັບປະກັນຄວາມສະເໝີພາບ ລະຫວ່າງການລົງທຶນພາຍໃນ ກັບຕ່າງປະເທດ ພາຍ ໃນຂອບເຂດ **ຂສພບ**;

4. ພັດທະນາເຂດຕາມກົນໄກທັນເປັນຕົວເມືອງໃໝ່ທີ່ທັນສະໄໝ, ສ້າງຊຸມຊົນໃໝ່ສີວິໄລ ແລະ ຮັບປະກັນສິ່ງແວດລ້ອມໃຫ້ຍືນຍົງ;
5. ຮັບປະກັນຄວາມສະຫງົບ, ຄວາມເປັນລະບຽບຮຽບຮ້ອຍ, ຄວາມສາມັກຄີປອງດອງ ແລະເສີມສ້າງວັດທະນະທຳອັນດີງາມຂອງຊາດລາວ;
6. ປະຕິບັດສັນຍາສຳປະທານ ລະຫວ່າງ ລັດຖະບານ ກັບບໍລິສັດຜູ້ພັດທະນາ ຕາມດຳລັດສະບັບນີ້, ລະບຽບກົດໝາຍ ແລະສົນທິສັນຍາສາກົນ ທີ່ ສ ປປ ລາວ ເປັນພາຄີ ຢ່າງ ເຂັ້ມງວດ.

**ມາດຕາ 6. ສິດ ແລະພັນທະຂອງຜູ້ທີ່ຢູ່ອາໄສໃນ ຂສພບ**

ບຸກຄົນ, ນິຕິບຸກຄົນ, ອົງການຈັດຕັ້ງ ທີ່ດຳລົງຊີວິດຢູ່ໃນ ຂສພບ ໄດ້ຮັບການປົກປ້ອງສິດ ແລະ ຜົນປະໂຫຍດອັນຊອບທຳຂອງຕົນ ຕາມລັດຖະທຳມະນູນ ແລະກົດໝາຍຂອງ ສປປ ລາວ ແລະ ຢູ່ພາຍ ໃຕ້ຄວາມຮັບຜິດຊອບຂອງ ຄະນະບໍລິຫານ ຂສພບ; ເຂົ້າຮ່ວມ, ໃຫ້ຄວາມຮ່ວມມື, ເຄົາລົບ ແລະ ປະຕິບັດຕາມດຳລັດສະບັບນີ້ ແລະລະບຽບການທີ່ກ່ຽວຂ້ອງຂອງ ຂສພບ. ຜູ້ອາໄສໃນ ຂສພບໄດ້ຮັບນະໂຍບາຍສິ່ງເສີມຕ່າງໆ ຄືກັນກັບຜູ້ລົງທຶນຢູ່ໃນເຂດ.

**ມາດຕາ 7. ການພົວພັນສາກົນ**

ລັດສິ່ງເສີມໃຫ້ ຂສພບ ດຶງດູດຜູ້ລົງທຶນຕ່າງປະເທດ ຕາມກົດໝາຍສິ່ງເສີມການລົງທຶນ ສປປ ລາວ ເພື່ອເຂົ້າມາລົງທຶນໃນເຂດຂອງຕົນ, ທັງເປີດກວ້າງຕະຫລາດ, ແລກປ່ຽນແຮງງານ, ວັດຖຸດິບ, ເຕັກໂນໂລຊີ, ການເງິນ, ການຄ້າ, ການສົ່ງສິນຄ້າ, ການເຂົ້າອອກ-ເມືອງ, ພົວພັນກັບບໍລິສັດຕ່າງປະເທດ ເພື່ອເຊື່ອມໂຍງເຂົ້າໃນພາກພື້ນ ແລະສາກົນ ບົນພື້ນຖານລະບຽບກົດໝາຍ ຂອງ ສປປ ລາວ.

**ໝວດທີ II**  
**ນະໂຍບາຍສິ່ງເສີມ**

**ມາດຕາ 8. ຂສພບ ໄດ້ຮັບນະໂຍບາຍສິ່ງເສີມດັ່ງນີ້:**

- 8.1 ເຂດເສດຖະກິດພິເສດຢູ່ ສປປ ລາວ, ນັບທັງເຂດ ຂສພບ ເປັນຫົວໜ່ວຍບໍລິຫານນ້ອຍ ແຕ່ສ້າງຄົມກວ້າງ, ມີສິດເຄື່ອນໄຫວຕາມທີ່ໄດ້ກຳນົດໄວ້ໃນໝວດທີ 5 ຂອງກົດໝາຍວ່າດ້ວຍການສິ່ງເສີມການລົງທຶນ ສະບັບປີ 2009.
- 8.2 ລັດຖະບານມອບສິດຮອບດ້ານໃຫ້ ຄະນະບໍລິຫານ ຂສພບ ໃນການພັດທະນາ ແລະຄຸ້ມຄອງເຂດ;
- 8.3 ປະຕິບັດນະໂຍບາຍການບໍລິການປະຕູດຽວໃນການດຶງດູດ ແລະອະນຸມັດການລົງທຶນດ້ວຍຕົນເອງ;
- 8.4 ເປັນຜູ້ກຳນົດຄ່າເຊົ່າທີ່ດິນ, ອະສັງຫາລິມະຊັບ ແລະ ອື່ນໆ ໃນເຂດດ້ວຍຕົນເອງ;
- 8.5 ໄດ້ຮັບການພິຈາລະນາຍ້ອງຍໍສັນລະເສີນຈາກລັດຖະບານ.

**ມາດຕາ 9. ຜູ້ລົງທຶນທີ່ມາລົງທຶນໃນ ຂສພບ ຈະໄດ້ຮັບນະໂຍບາຍຕ່າງໆ ດັ່ງນີ້:**

- 9.1 ໄດ້ຮັບນະໂຍບາຍພິເສດດ້ານອັດຕາພາສີ-ອາກອນໂດຍອີງຕາມຂະແໜງການ, ກິດຈະການ, ຂະໜາດຂອງການລົງທຶນ ເປັນຕົ້ນ:
- ກ). ປະຕິບັດອັດຕາອາກອນຕົວເລກທຸລະກິດ ຫລື ອາກອນມູນຄ່າເພີ່ມ ໃນອັດຕາສູງສຸດບໍ່ເກີນ 10%;
  - ຂ). ອາກອນຊົມໃຊ້ ໃນອັດຕາສູງສຸດບໍ່ເກີນ 70%;
  - ຄ). ອາກອນກຳໄລ ໃນອັດຕາສູງສຸດບໍ່ເກີນ 20%;
  - ງ). ອາກອນເງິນເດືອນ ໃນອັດຕາສູງສຸດບໍ່ເກີນ 7%;
  - ຈ). ປະຕິບັດອັດຕາອາກອນເງິນເດືອນຂອງພະນັກງານ, ຊ່ຽວຊານ ແລະ ກຳມະກອນທີ່ເຮັດວຽກຢູ່ພາຍໃນ ຂສພບ ໃຫ້ລັດ ຕາມລະບຽບກົດໝາຍ;
  - ສ). ໄດ້ຮັບການຍົກເວັ້ນພາສີ-ອາກອນ ການນຳເຂົ້າ ກິນຈັກ, ວັດຖຸດິບ, ອຸປະກອນ ແລະພາຫະນະຮັບໃຊ້ເຂົ້າໃນການຜະລິດໂດຍກົງ ຂອງວິສາຫະກິດທີ່ລົງທຶນຢູ່ພາຍໃນ ຂສພບ;
- 9.2 ໄດ້ຮັບນະໂຍບາຍສົ່ງເສີມດ້ວຍສິດໃຊ້ທີ່ດິນ ແລະ ກຳມະສິດກ່ຽວກັບອະສັງຫາລິມະຊັບອື່ນ ຕາມມາດຕາ 58 ຂອງກົດໝາຍວ່າດ້ວຍການສົ່ງເສີມການລົງທຶນ ສະບັບປີ 2009;
- 9.3 ຜູ້ລົງທຶນ ແລະຄອບຄົວ ໄດ້ຮັບສິດໃນການຢູ່ອາໄສຢູ່ດິນແດນ ສປປ ລາວ ຕາມໄລຍະເວລາຂອງການລົງທຶນ ຕາມທີ່ໄດ້ກຳນົດໄວ້ໃນມາດຕາ 67 ຂອງກົດໝາຍວ່າດ້ວຍການສົ່ງເສີມການລົງທຶນ ສະບັບປີ 2009;
- 9.4 ໄດ້ຮັບສິດໃນການວ່າຈ້າງແຮງງານ ຕາມມາດຕາ 66 ຂອງກົດໝາຍວ່າດ້ວຍການສົ່ງເສີມການລົງທຶນ ສະບັບປີ 2009;
- 9.5 ໄດ້ຮັບການອຳນວຍຄວາມສະດວກໃນການສະໜອງຂໍ້ມູນຂ່າວສານກ່ຽວກັບການລົງທຶນ ແລະອື່ນໆ;
- 9.6 ໄດ້ຮັບການຍ້ອງຍໍສັນລະເສີນຈາກລັດຖະບານ ຕາມຜົນງານຂອງຜູ້ລົງທຶນ;

**ມາດຕາ 10. ການປົກປ້ອງສິດ ແລະຜົນປະໂຫຍດຂອງຜູ້ລົງທຶນໃນ ຂສພບ**

- 10.1 ລັດຖະບານ ຮັບຮູ້, ປົກປ້ອງສິດ ແລະ ຜົນປະໂຫຍດຂອງຜູ້ລົງທຶນໃນ ຂສພບ ຕໍ່ກັບການລົງທຶນ ແລະຊັບສິນ ຕາມທີ່ໄດ້ກຳນົດໄວ້ໃນ ມາດຕາ 60, 61 ແລະ62 ຂອງກົດໝາຍວ່າດ້ວຍການສົ່ງເສີມການລົງທຶນ ສະບັບປີ 2009.
- 10.2 ລັດຖະບານຮັບຮູ້, ປົກປ້ອງສິດ ແລະ ຜົນປະໂຫຍດຂອງຜູ້ພັດທະນາຕາມສັນຍາ ແລະ ຕາມດຳລັດສະບັບນີ້.

### ໝວດທີ III

## ການພັດທະນາ, ການລົງທຶນ ແລະການເຄື່ອນໄຫວພາຍໃນ ຂສພບ

### ມາດຕາ 11. ການສ້າງແຜນແມ່ບົດຂອງ ຂສພບ

ຄະນະບໍລິຫານ ຂສພບ ແລະ ສະພາບໍລິຫານເສດຖະກິດເປັນຜູ້ຄົ້ນຄວ້າ ແລະ ສ້າງແຜນແມ່ບົດພັດທະນາ ຂສພບ ເປັນໄລຍະ ສັ້ນ, ໄລຍະກາງ ແລະໄລຍະຍາວ, ຊຶ່ງປະກອບດ້ວຍແຜນພັດທະນາ ແລະນຳໃຊ້ທີ່ດິນ, ພື້ນຖານໂຄງລ່າງ, ແຜນຜັງພັດທະນາ, ສ້າງເຂດຊຸມຊົນໃໝ່, ເຂດທ່ອງທ່ຽວ, ເຂດວັດທະນະທຳ, ການສຶກສາ, ສາທາລະນະສຸກ, ກະສິກຳ, ອຸດສາຫະກຳ, ແຜນຜະລິດສິນຄ້າການສົ່ງອອກ, ແຜນງົບປະມານປະຈຳປີ ແລະ ອື່ນໆ.

### ມາດຕາ 12. ການພັດທະນາພື້ນຖານໂຄງລ່າງ

- 12.1 ຜູ້ພັດທະນາ ຂສພບ ຕ້ອງດຳເນີນການກໍ່ສ້າງພື້ນຖານໂຄງລ່າງທັງໝົດ ເພື່ອອຳນວຍຄວາມສະດວກ ໃຫ້ການດຶງດູດການລົງທຶນຈາກພາຍໃນ ແລະຕ່າງປະເທດ ເຂົ້າໃນເຂດ, ເຂດເຊື່ອມຕໍ່ລະຫວ່າງ ຂສພບ ແລະທ້ອງຖິ່ນ, ເຂດປ່າສະຫງວນແຫ່ງຊາດຕາມແຜນແມ່ບົດການພັດທະນາ ຂສພບ ທີ່ລັດຖະບານ ໄດ້ຮັບຮອງເອົາ;
- 12.2 ພື້ນຖານໂຄງລ່າງທີ່ຈຳເປັນ ປະກອບມີ ທາງຫຼວງ, ທາງຊອຍ, ທາງເຊື່ອມຕໍ່ຂອງເຂດ, ລະບົບໄຟຟ້າ, ນໍ້າປະປາ, ລະບົບບຳບັດນໍ້າເສຍ, ກຳຈັດຂີ້ເຫຍື້ອ, ດ່ານເຂົ້າ-ອອກເມືອງ, ຕາໜ່າງພາຍໃນເຂດ, ພື້ນຖານໂຄງລ່າງດ້ານການສຶກສາ, ສາທາລະນະສຸກ, ວັດທະນະທຳ-ສັງຄົມ ແລະ ອື່ນໆ, ຊຶ່ງມີມາດຕະຖານລະດັບສູງ (ຫຼືກວ້າງກວ່າມາດຕະຖານລັດຖະບານກຳນົດ);
- 12.3 ແຫຼ່ງທຶນພັດທະນາພື້ນຖານໂຄງລ່າງ ໄດ້ມາຈາກ ຜູ້ພັດທະນາ ແລະລາຍຮັບໃໝ່ທີ່ເກີດຂຶ້ນຢູ່ພາຍໃນເຂດ ຕາມສັດສ່ວນການແບ່ງປັນງົບປະມານ ທີ່ໄດ້ກຳນົດໄວ້ ໃນມາດຕາ 24 ຂອງດຳລັດສະບັບນີ້;
- 12.4 ມູນຄ່າການລົງທຶນທີ່ນຳໃຊ້ເຂົ້າໃນການພັດທະນາພື້ນຖານໂຄງລ່າງທັງໝົດ ໄດ້ກຳນົດລະອຽດໃນສັນຍາ ລະຫວ່າງ ລັດຖະບານ ກັບຜູ້ພັດທະນາ, ແຕ່ໃນໄລຍະຕົ້ນບໍ່ຫລຸດ 500 ລ້ານໂດລາສະຫະລັດ.

### ມາດຕາ 13. ປະເພດກິດຈະການການລົງທຶນໃນ ຂສພບ

1. ອຸດສາຫະກຳເພື່ອສົ່ງອອກ;
2. ສູນການຄ້າ, ສາງ, ຮ້ານຄ້າ, ເຂດປອດພາສີ
3. ການກໍ່ສ້າງຕົວເມືອງໃໝ່, ບ້ານພັດທະນາ ແລະບ້ານຈັດສັນ;
4. ທະນາຄານ;
5. ກະສິກຳສະອາດ, ອຸດສາຫະກຳສະອາດ, ເຕັກໂນໂລຊີ, ການຄົ້ນຄວ້າທົດລອງ;

6. ສະໜາມກ້ອນ;
7. ແຫລ່ງທ່ອງທ່ຽວ, ໂຮງແຮມ, ຮ້ານອາຫານ;
8. ໂຮງຮຽນ, ໂຮງໝໍ, ຫໍວັດທະນະທຳ, ວັດ, ສວນສາທາລະນະ;
9. ກາຊີໂນ (ໂດຍມີດຳລັດຄຸ້ມຄອງຕ່າງຫາກສະເພາະ);
10. ກິດຈະການປະເພດອື່ນໆ ທີ່ລັດຖະບານອະນຸມັດໃຫ້ລົງທຶນ

**ມາດຕາ 14. ປະເພດກິດຈະການທີ່ໄດ້ຮັບການສົ່ງເສີມ**

ຂະແໜງທຸລະກິດທີ່ໄດ້ຮັບການສົ່ງເສີມໃນ **ຂສພບ** ປະກອບດ້ວຍກິດຈະການຕ່າງໆເປັນຕົ້ນ: ອຸດສາຫະກຳເອເລັກໂຕຣນິກ, ອຸປະກອນກໍ່ສ້າງທັນສະໄໝ, ໂຄງລ່າງແຫຼ່ງທ່ອງທ່ຽວ, ການຜະລິດ-ປຸງແຕ່ງກະສິກຳສະອາດ, ຜະລິດຕະພັນປອດສານພິດ, ຂະແໜງການຜະລິດເພື່ອສົ່ງອອກ, ການປູກຕົ້ນໄມ້ໃຫ້ເປັນປ່າ, ໂຮງຮຽນ, ໂຮງໝໍ, ວັດ, ສວນສາທາລະນະ.

ປະເພດກິດຈະການດັ່ງກ່າວ ຄະນະບໍລິຫານ **ຂສພບ** ເປັນຜູ້ພິຈາລະນາກ່ຽວກັບການຍົກເວັ້ນ ຫຼື ຫຼຸດຜ່ອນພາສີ-ອາກອນ, ຄ່າເຊົ່າທີ່ດິນ ແລະຄ່າບໍລິການອື່ນໆທີ່ຈຳເປັນ ເພື່ອອຳນວຍຄວາມສະດວກໃນການດຳເນີນການພັດທະນາກິດຈະການດັ່ງກ່າວ ໃຫ້ເປັນຈິງ.

**ມາດຕາ 15. ສິດ ແລະພັນທະຂອງຜູ້ລົງທຶນໃນ ຂສພບ**

ຜູ້ລົງທຶນ ໃນ **ຂສພບ** ຕ້ອງປະຕິບັດຕາມ ທີ່ໄດ້ກຳນົດໄວ້ໃນ ມາດຕາ 63 ຫາ 70 ຂອງກົດໝາຍວ່າດ້ວຍການສົ່ງເສີມການລົງທຶນ ສະບັບປີ 2009, ຕາມດຳລັດສະບັບນີ້ ແລະຕາມລະບຽບການຂອງ **ຂສພບ**.

**ມາດຕາ 16. ສິດ ແລະພັນທະ ຂອງ ຜູ້ພັດທະນາ ຂສພບ**

ຜູ້ພັດທະນາແມ່ນ ຜູ້ລົງທຶນລາຍໃຫຍ່ ເຂົ້າໃນການພັດທະນາພື້ນຖານໂຄງລ່າງ ຊຶ່ງໃນດຳລັດສະບັບນີ້ ແມ່ນກຸ່ມບໍລິສັດ ຟອກຮິງ ອຸດສາຫະກຳ ຈຳກັດ. ສິດ ແລະພັນທະຕົ້ນຕໍມີດັ່ງນີ້:

- 16.1 ປະຕິບັດຕາມ ມາດຕາ 63 ຫາ 70 ຂອງກົດໝາຍວ່າດ້ວຍການສົ່ງເສີມການລົງທຶນ ສະບັບປີ 2009, ດຳລັດສະບັບນີ້ ແລະລະບຽບການຂອງ **ຂສພບ**;
- 16.2 ສັນຍາລະຫວ່າງ ລັດຖະບານ ກັບ ຜູ້ພັດທະນາ.
- 16.3 ເກັບກູ້ທຶນຄືນ ຕາມທີ່ໄດ້ກຳນົດໄວ້ໃນ ມາດຕາ 23.3 ຂອງດຳລັດສະບັບນີ້.

**ມາດຕາ 17. ການສະເໜີການລົງທຶນໃນ ຂສພບ**

ຜູ້ມີຈຸດປະສົງລົງທຶນຢູ່ **ຂສພບ** ຕ້ອງໄດ້ປະກອບຄຳຮ້ອງການລົງທຶນ ຕາມແບບພິມທີ່ກຳນົດອອກໂດຍສະພາບໍລິຫານເສດຖະກິດ **ຂສພບ**.

ຜູ້ລົງທຶນສາມາດຍື່ນແບບພິມຄຳຮ້ອງການລົງທຶນໂດຍຜ່ານແຟັກ, ຈົດໝາຍອີເລັກໂຕຣນິກ ຫລື ຍື່ນໂດຍກົງຕໍ່ຫ້ອງການບໍລິການການລົງທຶນປະຕູດຽວ ຂອງສະພາບໍລິຫານເສດຖະກິດ **ຂສພບ**.

**ມາດຕາ 18. ການບໍລິການການລົງທຶນປະຕູດຽວ**

ການບໍລິການການລົງທຶນປະຕູດຽວ ໃຫ້ປະຕິບັດຕາມ ມາດຕາ 44, 45 ແລະ 46 ຂອງກົດໝາຍ ວ່າດ້ວຍການສົ່ງເສີມການລົງທຶນ ສະບັບປີ 2009.

ສະພາບໍລິຫານ **ຂສພບ** ສ້າງຕັ້ງຫ້ອງການບໍລິການການລົງທຶນປະຕູດຽວ ເພື່ອອຳນວຍຄວາມ ສະດວກໃຫ້ແກ່ການລົງທຶນທັງພາຍໃນ ແລະຕ່າງປະເທດ ເປັນຕົ້ນ ການອອກໃບທະບຽນວິສາຫະກິດ, ການສະໜອງຂໍ້ມູນຂ່າວສານ, ການບໍລິການການລົງທຶນ ແລະການບໍລິການດ້ານອື່ນໆ.

**ມາດຕາ 19. ການນຳເຂົ້າ-ສົ່ງອອກ**

ທຸກການນຳເຂົ້າສິນຄ້າ, ອຸປະກອນ, ພາຫະນະ, ກົນຈັກ, ວັດຖຸດິບ, ວັດຖຸເຄື່ອງສຳເລັດຮູບ (ຍົກ ເວັ້ນນຳ້ມັນເຊື້ອໄຟ)ເພື່ອມານຳໃຊ້ພາຍໃນ **ຂສພບ** ຈະໄດ້ຮັບນະໂຍບາຍດ້ານພາສີ-ອາກອນ ຕາມຂໍ້ກຳ ນົດສະເພາະ ຂອງ **ຂສພບ**.

ການນຳເຂົ້າສິນຄ້າຮັບໃຊ້ພາຍໃນເຂດທັງໝົດ ໃຫ້ປະຕິບັດຕາມລະບຽບການສະເພາະຂອງ ເຂດ, ສ່ວນການນຳເອົາສິນຄ້າດັ່ງກ່າວ ອອກຈາກ **ຂສພບ** ເພື່ອສົ່ງອອກໄປຍັງພາຍໃນປະເທດ ຕ້ອງປະ ຕິບັດຕາມລະບຽບກົດໝາຍຂອງ ສປປ ລາວ.

ສະພາບໍລິຫານເສດຖະກິດ **ຂສພບ** ເປັນຜູ້ຍັງຢືນ ແລະລາຍງານການນຳເຂົ້າ-ສົ່ງອອກ ຕໍ່ ຄະນະບໍລິຫານເຂດ ແລະລັດຖະບານ ເປັນປົກກະຕິສາມເດືອນ, ຫົກ ເດືອນ ແລະໜຶ່ງປີ.

**ມາດຕາ 20. ການເຂົ້າ-ອອກ ຂສພບ**

ການເຂົ້າ-ອອກ **ຂສພບ** ຕ້ອງໄດ້ຜ່ານການກວດກາຂອງດ່ານ ຕາມຈຸດທີ່ລັດຖະບານກຳນົດໄວ້.

**ມາດຕາ 21. ການປົກປັກຮັກສາສິ່ງແວດລ້ອມ**

ຄະນະບໍລິຫານ **ຂສພບ** ເປັນຜູ້ກຳນົດຫຼັກການ, ລະບຽບການ ກ່ຽວກັບການຄຸ້ມຄອງ, ປົກປັກ ຮັກສາສະພາບແວດລ້ອມ ແລະຊັບພະຍາກອນທຳມະຊາດໂດຍສອດຄ່ອງກັບກົດໝາຍຂອງ ສປປ ລາວ ແລະ ຮັບປະກັນການພັດທະນາແບບຍືນຍົງ.

**ມາດຕາ 22. ການພົວພັນກັບພາຍນອກ**

22.1 ລັດຖະບານອະນຸຍາດໃຫ້ **ຂສພບ** ເຄື່ອນໄຫວພົວພັນກັບບໍລິສັດ, ອົງການຈັດຕັ້ງຕ່າງໆທັງພາຍ ໃນ ແລະຕ່າງປະເທດຕາມການຕົກລົງຂອງຄະນະບໍລິຫານ **ຂສພບ**;

22.2 ຂະແໜງການຕ່າງໆຂອງສູນກາງ ແລະແຂວງບໍ່ແກ້ວ ມີໜ້າທີ່ ອຳນວຍຄວາມສະດວກ, ໃຫ້ການຊ່ວຍເຫຼືອ, ຮ່ວມມື ແລະ ຄຳແນະນຳ ເພື່ອໃຫ້ ຂສພບ ເຄື່ອນໄຫວສະດວກຕາມນະໂຍບາຍ ແລະ ລະບຽບການພົວພັນຮ່ວມມືກັບຕ່າງປະເທດຂອງລັດຖະບານ ສປປ ລາວ.

## ໝວດທີ IV ການເງິນ ແລະ ງົບປະມານຂອງ ຂສພບ

### ມາດຕາ 23. ການເງິນຂອງ ຂສພບ

1. ຂສພບ ເປັນຫົວໜ່ວຍແຜນການ ແລະການເງິນພິເສດ, ເພິ່ງຕົນເອງ ແລະກຸ້ມຕົນເອງ, ປະຕິບັດພັນທະ ຕໍ່ລັດຖະບານ ຕາມສັນຍາ ແລະ ດຳລັດສະບັບນີ້;
2. ການຊຳລະສະສາງພາຍໃນເຂດ ໃຫ້ນຳໃຊ້ສະກຸນເງິນກີບ, ການຊຳລະສະສາງກັບຕ່າງປະເທດ ໃຫ້ປະຕິບັດຕາມສັນຍາກັບຄູ່ຮ່ວມມື ແຕ່ໃຫ້ທຽບຄ່າເປັນເງິນກີບ;
3. ທະນາຄານ ສປປ ລາວ ເປັນຜູ້ກວດກາຄຸ້ມຄອງການຈຳລະຈອນເງິນຕາ ໃນເຂດຕາມລະບຽບກົດໝາຍວ່າດ້ວຍທະນາຄານ ແຫ່ງ ສປປ ລາວ.

### ມາດຕາ 24. ງົບປະມານ ຂສພບ

ຂສພບ ມີລະບົບງົບປະມານເປັນຂອງຕົນເອງ ໂດຍແມ່ນກອງປະຊຸມຄະນະບໍລິຫານ ຂສພບ ແລະ ສະພາບໍລິຫານເສດຖະກິດ ເປັນຜູ້ພິຈາລະນາຕົກລົງ.

24.1 ລາຍຮັບຂອງ ຂສພບ (ແມ່ນລາຍຮັບທີ່ເກີດຂຶ້ນໃນເຂດ, ໂດຍຫັກພັນທະຕາມສັນຍາໃຫ້ລັດຖະບານ) ມາຈາກ:

1. ການໃຫ້ສິດໃຊ້ ຫຼື ການໃຫ້ເຊົ່າທີ່ດິນ ທີ່ໄດ້ພັດທະນາແລ້ວ ຕາມຂອບເຂດທີ່ດິນຂອງລັດທີ່ເຂົ້າເປັນຮຸ້ນ ລວມທັງທີ່ດິນທີ່ໄດ້ຮັບຈາກພາກສ່ວນອື່ນ, ຊຶ່ງໄດ້ຊົດເຊີຍແລ້ວ;
2. ການຂາຍ ຫຼື ໃຫ້ເຊົ່າອະສັງຫາລິມະຊັບອື່ນໆ;
3. ຄ່າບໍລິການ ແລະຄ່າທຳນຽມການລົງທຶນ, ສະແຕັມອາກອນດ້ານຕ່າງໆ ແລະການບໍລິການດ້ານວິຊາການ ອື່ນໆ ຕາມທີ່ລັດຖະບານກຳນົດໄວ້;
4. ລາຍຮັບພາສີ-ອາກອນ ທີ່ເກີດຂຶ້ນໃນເຂດ (ຍົກເວັ້ນ ພາສີ-ອາກອນ ນຳເຂົ້າ ສປປ ລາວ);
5. ເງິນປັບໃໝຈາກການຄ້າປະກັນການລົງທຶນໃນເຂດ;
6. ລາຍຮັບຈາກກາຊິໂນ , ໂຮງແຮມ, ຮ້ານຊັບພະສິນຄ້າ, ກິດຈະການອື່ນ;
7. ການຊື້-ຂາຍ ຮຸ້ນ ທາງກົງ ຫຼື ທາງອ້ອມ ທັງພາຍໃນ ແລະຕ່າງປະເທດ;
8. ລາຍຮັບອື່ນ ຕາມການຕົກລົງຂອງລັດຖະບານ.



- 24.2 **ລາຍຈ່າຍ ຂອງ ຂສພບ ປະກອບດ້ວຍ:**
1. ຈ່າຍການລົງທຶນພັດທະນາພື້ນຖານ ໂຄງລ່າງ;
  2. ຈ່າຍຄ່າຄຸ້ມຄອງ ບໍລິຫານ ຂອງ ຂສພບ;
  3. ຈ່າຍເງິນເດືອນ, ບຳເນັດ, ບຳນານ (ພະນັກງານລັດ ແລະພະນັກງານຂອງ ຂສພບ);
  4. ຈ່າຍສະຫວັດດີການສັງຄົມ (ພະນັກງານລັດ, ພະນັກງານຂອງ ຂສພບ ແລະພະນັກງານຕາມສັນຍາ);
  5. ຈ່າຍສາທາລະນະປະໂຫຍດທີ່ຈຳເປັນ ສຳລັບເຂດດັ່ງກ່າວ: ໄຟຟ້າ, ນໍ້າປະປາ, ສະຖານີລົດເມ, ການທຳຄວາມສະອາດຕົວເມືອງ, ສວນສາທາລະນະ, ການປູກຕົ້ນໄມ້ແຄມທາງ ແລະອື່ນໆ;
  6. ຈ່າຍຄ່າ ອຸບັດຕິເຫດ ຕ່າງໆ;
  7. ຄັງສະສົມ ຂອງ ຂສພບ.
    - ສຳລັບສັດສ່ວນແຕ່ລະລາຍຈ່າຍ ແມ່ນກອງປະຊຸມຄະນະບໍລິຫານ ແລະ ສະພາບໍລິຫານເສດຖະກິດ ຂສພບ ເປັນຜູ້ຕົກລົງ;
    - ສຳລັບເງິນເດືອນ, ບຳເນັດ, ບຳນານ ຂອງພະນັກງານລັດ ທີ່ປະຈຳການຢູ່ ຂສພບ ນັ້ນ ຕ້ອງສູງກວ່າ ຫຼື ບໍ່ໃຫ້ຫຼຸດອັດຕາເງິນເດືອນ, ບຳເນັດ, ບຳນານ ຂອງພະນັກງານສັງກັດລັດ ໃນແຕ່ລະໄລຍະ ແລະຂຶ້ນກັບລະດັບການຂະຫຍາຍຕົວທາງດ້ານເສດຖະກິດ ຂອງ ຂສພບ.
- 24.3 ອັດຕາສ່ວນການແບ່ງປັນ ລາຍຮັບ-ລາຍຈ່າຍ (ງົບປະມານ) ລະຫວ່າງ ລັດຖະບານ ກັບຜູ້ພັດທະນາ ໃຫ້ດຳເນີນການຕາມລະບຽບການຖືຮຸ້ນ, ຊຶ່ງຄິດໄລ່ຕົວຈິງໃນແຕ່ລະໄລຍະ 5 ປີ, 10 ປີ, 20 ປີ, 50 ປີ... ແລະ ໃຫ້ກຳນົດລະອຽດໃນສັນຍາເພີ້ມເຕີມ ລະຫວ່າງ ລັດຖະບານ ກັບ ບໍລິສັດ ຟອກສິງ ອຸດສາຫະກຳ ຈຳກັດ.
- 24.4 ງົບປະມານໃຊ້ຈ່າຍ ໃນການຄຸ້ມຄອງບໍລິຫານໃນໄລຍະຕົ້ນ ຂອງຄະນະບໍລິຫານ ຂສພບ ໄດ້ມາຈາກຜູ້ພັດທະນາ ຊຶ່ງຈະໄດ້ກຳນົດໄວ້ໃນສັນຍາເພີ້ມເຕີມ ລະຫວ່າງ ລັດຖະບານ ກັບ ບໍລິສັດ ຟອກສິງ ອຸດສາຫະກຳ ຈຳກັດ.

**ມາດຕາ 25. ການແບ່ງປັນຜົນປະໂຫຍດ ລະຫວ່າງ ລັດ ກັບ ຜູ້ພັດທະນາ:**

**25.1 ຜົນປະໂຫຍດຂອງລັດຖະບານ:**

1. ຄ່າສຳປະທານ ແຕ່ລະໄລຍະ 5 ປີ, 10 ປີ, 20 ປີ, 50 ປີ... (ທາງກົງ) ແລະ ອັນໃດບໍ່ແຈ້ງໃຫ້ກຳນົດລະອຽດໃນສັນຍາເພີ້ມເຕີມ ລະຫວ່າງ ລັດຖະບານ ກັບ ບໍລິສັດ ຟອກສິງ ອຸດສາຫະກຳ ຈຳກັດ.

2. ຄ່າຊັບພະຍາກອນທຳມະຊາດ ການນຳໃຊ້ປ່າສະຫງວນ, ລິຂະສິດອື່ນໆ ຂອງລັດຖະບານ ທີ່ **ຂສພບ** ນຳໃຊ້.
3. ໝາກຜົນການພັດທະນາທັງໝົດພື້ນຖານໂຄງລ່າງ, ເຂດເຊື່ອມຕໍ່, ລວມຍອດຜະລິດຕະພັນ ພາຍໃນ (GDP) ຂອງທ້ອງຖິ່ນ(ທາງອ້ອມ).
4. ການຂະຫຍາຍໂອກາດວຽກເຮັດງານທຳຂອງປະຊາຊົນ, ສືບທອດວັດທະນະທຳອັນດີງາມຂອງ ສັງຄົມ-ຊຸມຊົນ.
5. ເມື່ອສິ້ນສຸດອາຍຸສັນຍາແລ້ວ ສິ່ງປຸກສ້າງ, ອຸປະກອນທັງໝົດຂອງ **ຂສພບ** ຈະຕົກເປັນ ກຳມະສິດຂອງລັດຖະບານ. ຍົກເວັ້ນອາຄານເພື່ອຢູ່ອາໄສ ແລະ ກິດຈະການທີ່ເປັນຂອງສ່ວນ ຕົວຂອງຄົນລາວ, ຄົນຕ່າງປະເທດ ທີ່ໄດ້ສັນຊາດລາວ ຫລື ພົນລະເມືອງລາວກິດຕິມະສັກ.

**25.2 ຜົນປະໂຫຍດຂອງ ອົງການປົກຄອງແຂວງ:**

1. ຄ່ານຳໃຊ້ຊັບພະຍາກອນທຳມະຊາດ ໃນ **ຂສພບ** ( ບໍ່ໃຫ້ຫຼຸດ 5% ຂອງມູນຄ່າຊັບພະຍາກອນ ທຳມະຊາດ);
2. 30%ຂອງລາຍ ຮັບທັງໝົດທີ່ລັດຖະບານໄດ້ ມາຈາກການຈ່າຍຄ່າມອບເຫມົາຂອງຜູ້ພັດ ທະນາ **ຂສພບ**;
3. ຄ່າບໍລິການດ້ານວິຊາການ ຕາມທີ່ລັດຖະບານກຳນົດໄວ້ໃນເວລາທີ່ອົງການປົກຄອງ ແລະ ຂະ ແໜງການຕ່າງໆທີ່ກ່ຽວຂ້ອງຂອງແຂວງຫລວງນ້ຳທາ ບໍລິການໃຫ້ **ຂສພບ**.

**25.3 ຜົນປະໂຫຍດ ຂອງອົງການປົກຄອງເມືອງຫລວງນ້ຳທາ:**

1. 30% ຂອງຄ່ານຳໃຊ້ຊັບພະຍາກອນທຳມະຊາດໃນ **ຂສພບ** ທີ່ອົງການປົກຄອງແຂວງໄດ້ຮັບ;
2. 30% ຂອງລາຍຮັບທັງໝົດ ທີ່ແຂວງຫລວງນ້ຳທາໄດ້ຮັບການແບ່ງປັນຈາກລັດຖະບານ;
3. ຄ່າບໍລິການດ້ານວິຊາການ ຕາມລະບຽບກົດໝາຍ ທີ່ອົງການປົກຄອງເມືອງຫລວງນ້ຳທາ ບໍລິການ ໃຫ້ **ຂສພບ**.

**25.4 ຜູ້ພັດທະນາ ຈະໄດ້ຮັບຜົນປະໂຫຍດດັ່ງນີ້ :**

1. ລາຍຮັບທັງໝົດທີ່ເກີດຂຶ້ນໃນ **ຂສພບ** ພາຍຫລັງທີ່ຜູ້ພັດທະນາໄດ້ປະຕິບັດພັນທະໃຫ້ແກ່ລັດ ຖະບານ ຄົບຖ້ວນຕາມສັນຍາ ໂດຍໃຫ້ກຳນົດລະອຽດໃນສັນຍາເພີ່ມເຕີມ ລະຫວ່າງ ລັດຖະ ບານ ກັບ ບໍລິສັດ ຟອກຮິງ ອຸດສາຫະກຳ ຈຳກັດ;
2. ລາຍຮັບຈາກການຖືຮຸ້ນ ໃນກິດຈະການຕ່າງໆທີ່ເກີດຂຶ້ນໃໝ່ໃນ **ຂສພບ**;
3. ລາຍຮັບໃນການດຳເນີນທຸລະກິດ ບໍລິການ, ການລົງທຶນ, ແລະ ລາຍຮັບອື່ນໆຕາມການຕົກ ລົງຂອງລັດຖະບານ.

ສຳລັບສິດຜົນປະໂຫຍດ ແລະບັນຫາອື່ນໆທີ່ຍັງບໍ່ທັນກຳນົດຊັດເຈນໃນດຳລັດສະບັບນີ້ ມອບໃຫ້ກະຊວງແຜນການ ແລະ ການລົງທຶນ ເປັນເຈົ້າການສົມທົບກັບຂະແໜງການ ແລະ ທ້ອງຖິ່ນທີ່ກ່ຽວຂ້ອງ ສ້າງສັນຍາເພີ່ມເຕີມຮ່ວມກັບ ບໍລິສັດ ຟອກຮິງ ອຸດສາຫະກຳ ຈຳກັດ ຕິດແນບໂດຍຖືເປັນເອກະສານສຳຄັນຂອງດຳລັດສະບັບນີ້.

## **ໝວດທີ V** **ໂຄງປະກອບການຈັດຕັ້ງຂອງ ຂສພບ**

### **ມາດຕາ 26. ໂຄງປະກອບການຈັດຕັ້ງ**

ໂຄງປະກອບການຈັດຕັ້ງຂອງ ຂສພບ ປະກອບມີ:

- ຄະນະບໍລິຫານ ຂສພບ (Administration Board) ເປັນອົງການປົກຄອງ ບໍລິຫານລັດໃນ ຂສພບ.
- ສະພາບໍລິຫານເສດຖະກິດ ຂສພບ (Economic Management Board) ເປັນອົງການຄຸ້ມຄອງເສດຖະກິດ, ທຸລະກິດ, ການບໍລິການ ຂສພບ.

### **ມາດຕາ 27. ຄະນະບໍລິຫານ ຂສພບ**

ຄະນະບໍລິຫານ ຂສພບ ຂຶ້ນກັບການຊີ້ນຳໂດຍກົງ ແລະ ຖືກແຕ່ງຕັ້ງຈາກລັດຖະບານ, ຊຶ່ງປະກອບດ້ວຍ ຫົວໜ້າໜຶ່ງທ່ານ ແລະ ຮອງຫົວໜ້າຈຳນວນໜຶ່ງ, ມີກິດຈະການຈັດຕັ້ງຊ່ວຍວຽກ ແລະ ບຸກຄະລາກອນຈຳນວນໜຶ່ງ ເພື່ອປະຕິບັດໜ້າທີ່ຕາມພາລະບົດບາດຂອງຕົນ(ຈຳນວນກົງຈັກ ແລະ ບຸກຄະລາກອນ ໃຫ້ອີງຕາມຄວາມຕ້ອງການແຕ່ລະໄລຍະ ແລະ ຄວາມສາມາດຕອບສະໜອງດ້ານງົບປະມານຂອງເຂດ).

### **ມາດຕາ 28. ສະພາບໍລິຫານເສດຖະກິດ ຂສພບ**

ສະພາບໍລິຫານເສດຖະກິດ ຂສພບ ປະກອບດ້ວຍປະທານໜຶ່ງທ່ານ ຊຶ່ງມາຈາກຝ່າຍຜູ້ພັດທະນາ, ຮອງປະທານ ສອງທ່ານ ທີ່ຖືກແຕ່ງຕັ້ງມາຈາກຝ່າຍລັດຖະບານ ແລະຜູ້ພັດທະນາຝ່າຍລະໜຶ່ງທ່ານ ແລະ ກຳມະການຈຳນວນໜຶ່ງ ໂດຍແມ່ນກອງປະຊຸມລະຫວ່າງສະພາບໍລິຫານເສດຖະກິດ ກັບຄະນະບໍລິຫານເຂດ ເປັນຜູ້ຮັບຮອງ.

### **ມາດຕາ 29 ສິດ ແລະ ໜ້າທີ່ ຂອງຄະນະບໍລິຫານ ຂສພບ:**

1. ຄົ້ນຄວ້າ ແລະວາງແຜນຍຸດທະສາດດ້ານການປົກຄອງ, ການປ້ອງກັນຊາດ ແລະ ປ້ອງກັນຄວາມສະຫງົບ ໂດຍສອດຄ່ອງກັບແນວທາງນະໂຍບາຍປ້ອງກັນຊາດ-ປ້ອງກັນຄວາມສະຫງົບຂອງພັກ ແລະ ລະບຽບກົດໝາຍການປົກຄອງ;

2. ຄົ້ນຄວ້າຫໍ່ລັກການ, ລະບຽບການ ກ່ຽວກັບການຄຸ້ມຄອງພົນລະເມືອງ, ການເຂົ້າ-ອອກເມືອງ;
3. ຄົ້ນຄວ້ານະໂຍບາຍການພັດທະນາສັງຄົມ, ການສົ່ງເສີມການສຶກສາ, ສາທາລະນະສຸກ, ວັດທະນະທຳ, ການແກ້ໄຂບັນຫາທາງສັງຄົມ;
4. ຮັບປະກັນຄວາມສາມັກຄີ, ຄວາມສະຫງົບ ແລະ ຄວາມເປັນລະບຽບຮຽບຮ້ອຍ ແລະ ຄວາມຍຸຕິທຳພາຍໃນ ຂສພບ ຕາມລັດຖະທຳມະນູນ ແລະ ກົດໝາຍຂອງ ສປປ ລາວ;
5. ຈັດຕັ້ງການເກັບລາຍຮັບ ຕາມທີ່ໄດ້ກຳນົດໄວ້ໃນມາດຕາ 24 ຂໍ້ 3, 4 ແລະ 8 ຂອງດຳລັດສະບັບນີ້ ແລະ ລາຍຮັບຕາມສັນຍາ ລະຫວ່າງ ລັດຖະບານ ກັບ ບໍລິສັດຜູ້ພັດທະນາ
6. ຮ່ວມກັບສະພາບໍລິຫານເສດຖະກິດ ແກ້ໄຂຂໍ້ຂັດແຍ້ງພາຍໃນ ຂສພບ;
7. ຮ່ວມກັບສະພາບໍລິຫານເສດຖະກິດ ປົກປັກຮັກສາສິ່ງແວດລ້ອມ ເພື່ອຮັບປະກັນການພັດທະນາແບບຍືນຍົງ;
8. ແນະນຳສະພາບໍລິຫານເສດຖະກິດ ໃນການປະຕິບັດສິດ ແລະ ໜ້າທີ່ຂອງສະພາດັ່ງກ່າວ;
9. ປະສານສົມທົບກັບອົງການປົກຄອງຂັ້ນເມືອງ ຂໍຄຳເຫັນຊີ້ນຳຈາກອົງການປົກຄອງແຂວງຫລວງນ້ຳທາ;
10. ພົວພັນ ແລະ ຮ່ວມມືສາກົນຕາມສິດ ແລະ ໜ້າທີ່ຂອງຕົນ;
11. ສະຫລຸບລາຍງານຜົນການເຄື່ອນໄຫວ ແລະ ສະເໜີຂໍຄຳເຫັນຊີ້ນຳຈາກອົງການປົກຄອງແຂວງ ແລະ ຂະແໜງການສາຍຕັ້ງຂອງສູນກາງ;
12. ມີສິດ ແລະ ໜ້າທີ່ອື່ນໆ ຕາມການຕົກລົງຂອງລັດຖະບານ.

**ມາດຕາ 30. ສິດ ແລະ ໜ້າທີ່ຂອງສະພາບໍລິຫານເສດຖະກິດ ຂສພບ:**

1. ຄົ້ນຄວ້າ ແລະ ວາງແຜນພັດທະນາເສດຖະກິດ, ແຜນງານ ແລະ ໂຄງການການລົງທຶນໃນແຕ່ລະໄລຍະ 6 ເດືອນ, 1 ປີ, 5 ປີ, 20 ປີ;
2. ຄົ້ນຄວ້າ ລະບຽບການ ໃນການຄຸ້ມຄອງ ແລະ ບໍລິຫານເສດຖະກິດ;
3. ຄົ້ນຄວ້າ ແລະ ຈັດຕັ້ງປະຕິບັດນະໂຍບາຍສົ່ງເສີມການລົງທຶນ ຕາມກົດໝາຍວ່າດ້ວຍການສົ່ງເສີມການລົງທຶນຂອງ ສປປ ລາວ ສະບັບປີ 2009;
4. ຊຸດຄົ້ນລາຍຮັບ, ສ້າງ ແລະ ປະຕິບັດງົບປະມານ ຂສພບ;
5. ຈັດຕັ້ງການເກັບລາຍຮັບຕ່າງໆ ຕາມທີ່ໄດ້ກຳນົດໄວ້ໃນມາດຕາ 24 ຂໍ້ 1, 2, 5, 6 ແລະ 7 ຂອງດຳລັດສະບັບນີ້;
6. ສະໜອງຂໍ້ມູນຂ່າວສານ ພິຈາລະນາການລົງທຶນ ແລະ ປະເມີນຜົນການລົງທຶນ;
7. ຊຸກຍູ້ສົ່ງເສີມ ແລະ ອຳນວຍຄວາມສະດວກໃຫ້ແກ່ຫົວໜ່ວຍທຸລະກິດ;
8. ເປັນເຈົ້າການແກ້ໄຂຂໍ້ຂັດແຍ້ງທາງດ້ານເສດຖະກິດ ຮ່ວມກັບຄະນະບໍລິຫານ ຂສພບ;
9. ມອບພັນທະໃຫ້ລັດຖະບານຕາມສັນຍາ ແລະ ດຳລັດສະບັບນີ້;

10. ສ້າງ ນຳໃຊ້ ແລະ ຄຸ້ມຄອງພະນັກງານ, ກຳມະກອນ ພາຍໃຕ້ຄວາມຮັບຜິດຊອບຂອງຕົນ;
11. ພັດທະນາການສຶກສາ, ສາທາລະນະສຸກ, ວັດທະນະທຳ-ສັງຄົມ
12. ປົກປັກຮັກສາຄວາມສາມັກຄີພາຍໃນ ແລະ ພາຍນອກ, ຮັບປະກັນຄວາມສະຫງົບ ແລະ ຄວາມເປັນລະບຽບຮຽບຮ້ອຍ;
13. ປົກປັກຮັກສາສະພາບແວດລ້ອມ ເພື່ອຮັບປະກັນການພັດທະນາແບບຍືນຍົງ;
14. ຄຸ້ມຄອງຈັດສັນ ແລະ ນຳໃຊ້ທີ່ດິນ, ການປຸກສ້າງປະພວດຕ່າງໆ ໃຫ້ກົມກຽວ;
15. ລາຍງານ ຜົນຂອງການເຄື່ອນໄຫວປະຈຳໄຕມາດ, 6 ເດືອນ ແລະ ປະຈຳປີ ໃຫ້ແກ່ລັດຖະບານ ແລະ ຄະນະບໍລິຫານ ຂສພບ;
16. ພົວພັນກັບບໍລິສັດ, ຫົວໜ່ວຍທຸລະກິດພາຍໃນ ແລະ ຕ່າງປະເທດຕາມລະບຽບກົດໝາຍ;
17. ປະຕິບັດສິດ ແລະ ໜ້າທີ່ອື່ນໆ ຕາມການຕົກລົງຂອງລັດຖະບານ.

**ມາດຕາ 31. ການປະສານງານ ແລະ ເຮັດວຽກຂອງຄະນະບໍລິຫານ ແລະ ສະພາບໍລິຫານເສດຖະກິດ**

1. ຄະນະບໍລິຫານ ແລະ ສະພາບໍລິຫານເສດຖະກິດ ເຄື່ອນໄຫວຕາມ ສິດ ແລະ ໜ້າທີ່ ຂອງຕົນຕາມທີ່ກຳນົດໄວ້ໃນມາດຕາ 29 ແລະ 30 ຂອງດຳລັດສະບັບນີ້, ມີໜ້າທີ່ ແລະ ຄວາມຮັບຜິດຊອບ ໃນການປະຕິບັດສັນຍາ ແລະ ດຳລັດສະບັບນີ້, ເປັນຜູ້ຮັບຜິດຊອບຕໍ່ ລັດຖະບານ ແລະ ຄະນະພັກ-ອົງການປົກຄອງແຂວງຫລວງນ້ຳທາ;
2. ກົນໄກການປະສານງານລະຫວ່າງ ຄະນະບໍລິຫານ ຂສພບ ກັບສະພາບໍລິຫານເສດຖະກິດ ຂສພບ ແມ່ນກອງປະຊຸມຮ່ວມ, ການພົບປະ, ການພິຈາລະນາຂໍ້ສະເໜີຂອງກັນ ແລະ ກັນ;
3. ກອງປະຊຸມຮ່ວມສະໄໝສາມັນ ລະຫວ່າງ ຫົວໜ້າຄະນະບໍລິຫານກັບປະທານສະພາບໍລິຫານເສດຖະກິດຈັດຂຶ້ນ ເດືອນລະໜຶ່ງຄັ້ງ ແລະ ສາມາດຈັດຕັ້ງກອງປະຊຸມວິສາມັນໄດ້ ຕາມການສະເໜີຂອງຄະນະໃດໜຶ່ງແລະກອງປະຊຸມດັ່ງກ່າວເປັນບ່ອນພິຈາລະນາຕັດສິນບັນຫາສຳຄັນຕ່າງໆຂອງ ຂສພບ (ແຜນພັດທະນາເຂດ, ງົບປະມານ, ການແຕ່ງຕັ້ງບຸກຄະລາກອນ, ການພົວພັນ ຮ່ວມມືກັບຕ່າງປະເທດ, ຂໍ້ຂັດແຍ້ງພາຍໃນເຂດ ແລະ ອື່ນໆ), ກອງປະຊຸມຮ່ວມພາຍໃຕ້ການເປັນປະທານຂອງຫົວໜ້າຄະນະບໍລິຫານເຂດ.
4. ທັງສອງອົງການມີຄວາມສະເໝີພາບຕໍ່ໜ້າກົດໝາຍ ແລະ ເຄົາລົບສິດ ແລະ ໜ້າທີ່ເຊິ່ງກັນ ແລະ ກັນ.
5. ກໍລະນີສອງຄະນະບໍ່ສາມາດຕົກລົງກັນໃນບັນຫາໃດໜຶ່ງ ໃຫ້ນຳສະເໜີ ແລະ ປະຕິບັດຕາມການຕົກລົງຂອງລັດຖະບານ.

## ໝວດທີ່ VI

### ການຄຸ້ມຄອງຂອງອົງການມະຫາພາກຕໍ່ ຂສພບ

#### ມາດຕາ 32. ອົງການທີ່ມີສິດໜ້າທີ່ຄຸ້ມຄອງ ຂສພບ

1. ຄະນະພັກ ຂສພບ ຂຶ້ນກັບການຊີ້ນຳນຳພາຂອງຄະນະປະຈຳພັກ ແຂວງຫລວງນ້ຳທາ.
2. ຄະນະບໍລິຫານເຂດ ແລະ ສະພາບໍລິຫານເສດຖະກິດ ຢູ່ພາຍໃຕ້ການຄຸ້ມຄອງໂດຍກົງຮອບດ້ານຂອງລັດຖະບານ ແລະຂອງເຈົ້າແຂວງຫລວງນ້ຳທາ.
3. ບັນດາກະຊວງ-ອົງການທຽບເທົ່າສາຍຕັ້ງ ມີຄວາມຮັບຜິດຊອບໃນວຽກງານ ແລະ ຄຸ້ມຄອງເຂດຕາມພາລະບົດບາດໜ້າທີ່ຂອງອົງການຕົນ.

#### ມາດຕາ 33. ສິດ ແລະ ໜ້າທີ່ຂອງລັດຖະບານ:

1. ເປັນຜູ້ອຳນວຍຄວບຄຸມຄວາມໝັ້ນຄົງ, ຄວາມປອດໄພ ແລະ ຂີ້ນຳໂດຍກົງ ຕໍ່ວຽກງານປ້ອງກັນຊາດ-ປ້ອງກັນຄວາມສະຫງົບພາຍໃນ ຂສພບ;
2. ອອກນະໂຍບາຍ ແລະນິຕິກຳຕ່າງໆ ທີ່ກ່ຽວພັນກັບການພັດທະນາ ແລະ ຄຸ້ມຄອງ ຂສພບ;
3. ແນະນຳ ແລະ ຂົນຂວາຍນັກລົງທຶນລາຍໃຫຍ່ ເພື່ອມາລົງທຶນໃນ ຂສພບ;
4. ຕົກລົງໂຄງປະກອບການຈັດຕັ້ງ ແລະ ແຕ່ງຕັ້ງບຸກຄະລາກອນຂອງ ຂສພບ ແລະ ໜ້າທີ່ອື່ນໆຕາມລະບຽບກົດໝາຍກຳນົດ.

#### ມາດຕາ 34. ສິດ ແລະ ໜ້າທີ່ຂອງກະຊວງ ແລະ ອົງການທຽບເທົ່າທີ່ກ່ຽວຂ້ອງ

1. ບັນດາກະຊວງ ແລະອົງການທຽບເທົ່າ ເປັນຜູ້ສະໜອງບັນດານະໂຍບາຍການສົ່ງເສີມ ແລະ ຄຸ້ມຄອງການດຳເນີນກິດຈະການລົງທຶນ ໃນ ຂສພບ ທີ່ຕິດພັນກັບຂະແໜງການຕົນ;
2. ຕິດຕາມການຈັດຕັ້ງປະຕິບັດລະບຽບ ແລະ ກົດໝາຍ ໃນ ຂສພບ ທີ່ຂະແໜງການຕົນໄດ້ກຳນົດອອກ.
3. ປະກອບບຸກຄະລາກອນຊ່ວຍຝັກອົບຮົມຕໍາແໜ່ງງານກ່ຽວຂ້ອງຕາມການສະເໜີຂອງ ຂສພບ.

#### ມາດຕາ 35. ສິດ ແລະ ໜ້າທີ່ຂອງອົງການປົກຄອງແຂວງຫລວງນ້ຳທາ

1. ຮັບຜິດຊອບໃນການຄຸ້ມຄອງ, ຕິດຕາມການເຄື່ອນໄຫວຂອງເຂດ;
2. ຕິດຕາມການປະຕິບັດສິດແລະຜົນປະໂຫຍດອັນຊອບທຳຂອງປະຊາຊົນ, ຂອງລັດ, ຂອງຜູ້ລົງທຶນ.
3. ເປັນຜູ້ອຳນວຍຄວາມສະດວກ ດ້ານຕ່າງໆໃຫ້ແກ່ການລົງທຶນ ລວມທັງ ຮັບປະກັນຄວາມສະຫງົບ ແລະ ຄວາມເປັນລະບຽບຮຽບຮ້ອຍພາຍໃນເຂດທ້ອງຖິ່ນຂອງຕົນ.
4. ປະຕິບັດສິດ ແລະໜ້າທີ່ອື່ນໆ ຕາມການຕົກລົງຂອງລັດຖະບານ.

**ມາດຕາ 36. ສິດ ແລະ ໜ້າທີ່ຂອງເມືອງຫລວງນ້ຳທາ**

1. ປະສານສົມທົບກັບຄະນະບໍລິຫານເຂດ ແລະ ສະພາບໍລິຫານເສດຖະກິດ ໃນການສ້າງແຜນພັດທະນາເຂດ ແລະ ເຂດອ້ອມຂ້າງໃຫ້ກົມກຽວ;
2. ອຳນວຍຄວາມສະດວກໃນການຈັດສັນທີ່ດິນ, ການຍົກຍ້າຍ ແລະ ການດຳລົງຊີວິດຂອງປະຊາຊົນບໍລິເວນອ້ອມຂ້າງເຂດຕາມແຜນຜັງທີ່ຮັບຮອງ;
3. ຈັດສັນ ແລະ ອົບຮົມວິຊາອາຊີບ, ປະກອບວຽກເຮັດງານທຳໃຫ້ປະຊາຊົນ ຕາມຄວາມຕ້ອງການພາຍໃນເຂດ;
4. ຄະນະພັກ, ອົງການປົກຄອງເມືອງຫລວງນ້ຳທາ, ຄະນະພັກ, ຄະນະບໍລິຫານ ຂສພບ ມີສິດ ແລະ ໜ້າທີ່ເທົ່າທຽມກັນ, ເຄົາລົບນັບຖືຊຶ່ງກັນ ແລະ ກັນ, ຮັບຜິດຊອບຜິດໄດ້ຜິດເສຍຕໍ່ແຂວງ ແລະ ລັດຖະບານ ໃນການຈັດຕັ້ງປະຕິບັດສັນຍາ ແລະ ດຳລັດສະບັບນີ້.

**ມາດຕາ 37. ສິດ ແລະ ໜ້າທີ່ຂອງບ້ານອ້ອມຂ້າງ**

1. ປ້ອງກັນຄວາມສະຫງົບ, ຄວາມປອດໄພ ພາຍໃນເຂດ;
2. ສະໜັບສະໜູນການພັດທະນາ, ການລົງທຶນໃນເຂດ ຕາມດຳລັດ ແລະ ກົດໝາຍ;
3. ຊົມໃຊ້ ແລະ ປົກປັກຮັກສາພື້ນຖານໂຄງລ່າງສິ່ງອຳນວຍຄວາມສະດວກຕ່າງໆ ທີ່ພັດທະນາ ຂຶ້ນພາຍໃນເຂດ ຂສພບ ບົນພື້ນຖານລະບຽບຂອງເຂດ.
4. ສຶກສາອົບຮົມການຈັດຕັ້ງ ແລະ ປະຊາຊົນໃນຄວາມຮັບຜິດຊອບຂອງຕົນ ເພື່ອປະກອບອາຊີບ, ຂະຫຍາຍທຸລະກິດຂະໜາດນ້ອຍ ແລະ ກາງ ບົນອ້ອມກິດຈະການຕ່າງໆຂອງເຂດ.
5. ປະຕິບັດສິດ ແລະ ໜ້າທີ່ຕ່າງໆ ຕາມທີ່ອົງການປົກຄອງເມືອງມອບໝາຍ.

**ມາດຕາ 38. ການຮັກສາຄວາມສະຫງົບໃນ ຂສພບ**

1. ຂສພບ ມີຫ້ອງການ ປກຊ-ປກສ ອັນດຽວເຮັດໜ້າທີ່ຮັກສາຄວາມສະຫງົບຂອງ ຂສພບ, ຊຶ່ງຖືກແຕ່ງຕັ້ງໂດຍປະທານຄະນະກຳມະການປ້ອງກັນຊາດ-ປ້ອງກັນຄວາມສະຫງົບຂອງແຂວງຫລວງນ້ຳທາ ແລະ ຂຶ້ນກັບການຊີ້ນຳນຳພາໂດຍກົງ ຂອງຄະນະກຳມະການປ້ອງກັນຊາດ-ປ້ອງກັນຄວາມສະຫງົບ ແຂວງຫລວງນ້ຳທາ, ໂດຍແມ່ນຫົວໜ້າຄະນະບໍລິຫານເຂດເປັນປະທານຄະນະກຳມະການປ້ອງກັນຊາດ-ປ້ອງກັນຄວາມສະຫງົບເຂດ.
2. ສິດ ແລະ ໜ້າທີ່ຂອງຫ້ອງການປ້ອງກັນຊາດ-ປ້ອງກັນຄວາມສະຫງົບຂອງ ຂສພບ ມອບໃຫ້ປະທານຄະນະກຳມະການປ້ອງກັນຊາດ-ປ້ອງກັນຄວາມສະຫງົບແຂວງຫລວງນ້ຳທາ ເປັນຜູ້ຕົກລົງ.
3. ພົນລະເມືອງ, ນັກລົງທຶນພາຍໃນ ແລະ ຕ່າງປະເທດ ທີ່ເຄື່ອນໄຫວ ແລະ ດຳລົງຊີວິດໃນເຂດ ມີພັນທະທີ່ຮັກສາຄວາມສະຫງົບ, ຄວາມເປັນລະບຽບຮຽບຮ້ອຍຂອງເຂດ ແລະ ກົດໝາຍຂອງ

ສປປ ລາວກຳນົດໄວ້, ປະຕິບັດສັນຍາຂອງສອງລັດຖະບານ ລາວ-ຈີນ ໃນການປົກປັກຮັກສາຊາຍແດນ ແລະ ຄວາມສະຫງົບ, ເປັນລະບຽບຮູບຮ້ອຍຂອງເຂດຊາຍແດນ.

**ມາດຕາ 39. ການນຳໃຊ້ ພາສາ ພາຍໃນ ຂສພບ**

ບຸກຄົນ ຫຼື ນິຕິບຸກຄົນ ທີ່ດຳລົງຊີວິດ ຫຼື ດຳເນີນທຸລະກິດ ຢູ່ພາຍໃນ ຂສພບ ໃຫ້ຖືເອົາພາສາລາວ ເປັນພາສາທາງລັດຖະການ, ພາສາຈີນ ແລະ ພາສາອັງກິດ ເປັນພາສາສາກົນ.

ສຳລັບການນຳໃຊ້ພາສາ ເພື່ອປະຊາສຳພັນ, ການຂຽນປ້າຍໂຄສະນາ, ປ້າຍຊີ້ບໍລິສັດ, ປ້າຍອື່ນໆ ພາຍໃນ ຂສພບ ແມ່ນໃຫ້ຂຽນເປັນພາສາລາວຂຶ້ນເທິງສຸດ ແລະ ພາສາສາກົນອື່ນໆຕາມທີ່ຫຼັງ.

**ໝວດທີ VII**

**ການແກ້ໄຂຂໍ້ຂັດແຍ້ງ, ນະໂຍບາຍຕໍ່ຜູ້ທີ່ມີຜົນງານ ແລະມາດຕະການຕໍ່ຜູ້ລະເມີດ**

**ມາດຕາ 40. ການແກ້ໄຂຂໍ້ຂັດແຍ້ງ**

ການແກ້ໄຂຂໍ້ຂັດແຍ້ງທາງດ້ານເສດຖະກິດ ແລະທາງແພ່ງທີ່ເກີດຂຶ້ນໃນ ຂສພບ ແມ່ນດຳເນີນດ້ວຍການແກ້ໄຂພາຍໃນ ຫຼື ແກ້ໄຂພາຍນອກ.

**ມາດຕາ 41. ການແກ້ໄຂພາຍໃນ**

ການແກ້ໄຂພາຍໃນ ແມ່ນດຳເນີນຜ່ານການເຈລະຈາປະນີປະນອມ ລະຫວ່າງ ຄູ່ກໍລະນີດ້ວຍກັນ, ຖ້າຍັງບໍ່ສາມາດຕົກລົງກັນໄດ້ ແມ່ນໃຫ້ຄະນະບໍລິຫານ ຂສພບ ໄກ່ເກ່ຍ, ຖ້າຍັງບໍ່ສຳເລັດ ຈຶ່ງດຳເນີນການແກ້ໄຂຢູ່ນອກເຂດ ຕາມລະບຽບກົດໝາຍ ສປປ ລາວ.

**ມາດຕາ 42. ການແກ້ໄຂພາຍນອກ**

ການແກ້ໄຂພາຍນອກ ແມ່ນດຳເນີນດ້ວຍອົງການແກ້ໄຂຂໍ້ຂັດແຍ້ງທາງດ້ານເສດຖະກິດ, ສານ ຂອງ ສ ປປ ລາວ.

**ມາດຕາ 43. ການແກ້ໄຂການກະທຳຜິດທາງອາຍາ**

ການກະທຳຜິດທາງອາຍາທີ່ເກີດຂຶ້ນໃນ ຂສພບ ແມ່ນໃຫ້ດຳເນີນຕາມຂະບວນການຍຸຕິທຳ ຂອງ ສ ປປ ລາວ.



**ມາດຕາ 44. ນະໂຍບາຍຕໍ່ຜູ້ທີ່ມີຜົນງານ**

ບຸກຄົນ ແລະ ນິຕິບຸກຄົນ ທີ່ມີຜົນງານດີເດັ່ນໃນການປະຕິບັດດຳລັດສະບັບນີ້ ເປັນຕົ້ນ ການດຶງດູດການລົງທຶນ, ການຊຸກຍູ້, ການໃຫ້ຄຳປຶກສາ, ການປະກອບສ່ວນຢ່າງຕັ້ງໜ້າເຂົ້າໃນການເຄື່ອນໄຫວວຽກງານການລົງທຶນ ແລະ ການພັດທະນາ **ຂສພບ** ໃຫ້ມີການຂະຫຍາຍຕົວ ຈະໄດ້ຮັບການຍ້ອງຍໍ ແລະ ນະໂຍບາຍອື່ນ ຕາມລະບຽບກົດໝາຍ.

**ມາດຕາ 45. ມາດຕະການຕໍ່ຜູ້ລະເມີດ**

ມາດຕະການຕໍ່ຜູ້ລະເມີດໃຫ້ປະຕິບັດຕາມ ມາດຕາ 97 ຂອງກົດໝາຍວ່າດ້ວຍການສົ່ງເສີມການລົງທຶນ ສະບັບປີ 2009.

**ໝວດທີ VIII  
ບົດບັນຍັດສຸດທ້າຍ**

**ມາດຕາ 46. ຕາປະທັບ**

**ຂສພບ** ມີຕາປະທັບ 2 ໜ່ວຍ ເພື່ອນຳໃຊ້ເຂົ້າໃນການເຄື່ອນໄຫວວຽກງານຕາມພາລະບົດບາດຂອງຕົນ ດ້ວຍຮູບແບບທີ່ເໝາະສົມ.

46.1 ຕາປະທັບຂອງຄະນະບໍລິຫານເຂດ (ທົວໜ້າ) 1 ໜ່ວຍ

46.2 ຕາປະທັບຂອງສະພາບໍລິຫານເສດຖະກິດ(ປະທານ) 1 ໜ່ວຍ

**ມາດຕາ 47. ການຈັດຕັ້ງປະຕິບັດ**

ສຳນັກງານນາຍົກລັດຖະມົນຕີ, ກະຊວງ-ອົງການທຽບເທົ່າ, ອົງການປົກຄອງແຂວງຫລວງນ້ຳທາ, **ຂສພບ**, ບໍລິສັດຟອກຮິງ ອຸດສາຫະກຳ ຈຳກັດ ແລະ ປະຊາຊົນໃນເຂດອ້ອມຂ້າງ **ຂສພບ** ຈົ່ງຮັບຮູ້ໃຫ້ການຮ່ວມມື ແລະ ຈັດຕັ້ງປະຕິບັດ ດຳລັດສະບັບນີ້ຢ່າເຂັ້ມງວດ.

**ມາດຕາ 48. ຜົນສັກສິດ**

ດຳລັດສະບັບນີ້ ມີຜົນສັກສິດນັບແຕ່ວັນລົງລາຍເຊັນເປັນຕົ້ນໄປ.

ນາຍົກລັດຖະມົນຕີ ແຫ່ງ ສປປ ລາວ,

